

# आपणां टाबर देश रो भविष्य, इणारो स्वस्थ रेवणो घणो जरूरी : खींवर

जयपुर/नागौर। चिकित्सा एवं स्वास्थ्य मंत्री गजेंद्र सिंह खींवर ने नागौर के खींवर में आयोजित राज्य स्तरीय कार्यक्रम में बच्चों को कृमि नाशक दवाई खिलाकर प्रदेशभर में राष्ट्रीय कृमि मुक्ति दिवस अभियान की शुरुआत की है।

चिकित्सा मंत्री ने मायड़ भाषा में आमजन को संबोधित करते हुए कहा कि आपणां टाबर देश रो भविष्य है, भारत ने नवनिर्माण मांय आपणी नुवीं पीढ़ी रो घणो योगदान हुसी, इण वास्ते टाबरं अर किशोर-किशोरियां रे स्वास्थ्य रो ध्यान राखणो घणो जरूरी है। पेट रे मांय कीड़ा सूं मुक्ति भी टाबरं रे स्वास्थ्य वास्ते जरूरी है, इण वास्ते सरकार अगस्त महीनां री 10 तारीख ने गांव-ढाणी तक कृमि मुक्ति दिवस मनावे। कृमि अस्वच्छता और गर्दगी सूं फेले है अर संक्रामित मिट्टी सूं संचारित हुवे और पेट में कीड़ा होवण सूं टाबरं मांय कई तरह की बीमारियां होवण रो डर रेवे। इण वास्ते टाबरं ने साल-छह महीनां सूं एक बार कृमि मुक्ति री दवा जरूर देवणी चाइजे।

स्वास्थ्य मंत्री ने 1 से 19 वर्ष तक की आयु वर्ग के बच्चों तथा किशोर-किशोरियों को एलबेडाजॉल खिलाई। उन्होंने कहा कि इस साल कृमि मुक्ति दिवस पर राज्य में 1 वर्ष से 19 वर्ष तक के लगभग 3.33 करोड़ बच्चों व किशोर-किशोरियों को कृमि मुक्ति की



चिकित्सा एवं स्वास्थ्य मंत्री गजेंद्र सिंह खींवर ने नागौर के खींवर में आयोजित राज्य स्तरीय कार्यक्रम में बच्चों को कृमि नाशक दवाई खिलाकर प्रदेशभर में अभियान की शुरुआत की।

दवा खिलाई जाने का लक्ष्य निर्धारित किया गया है। उन्होंने कहा कि कृमि संक्रमण बच्चों के शारीरिक विकास, हीमोग्लोबिन स्तर, पोषण और बौद्धिक विकास पर भी हानिकारक प्रभाव

डालता है। ऐसे में निश्चित समयांतराल पर कृमि मुक्ति करने से कृमि संक्रमण के फैलाव को रोका जा सकता है। कार्यक्रम में निदेशक आरसीएच डॉ. सुनीतसिंह राणावत ने बताया कि

■ इस साल कृमि मुक्ति दिवस पर राज्य में 1 वर्ष से 19 वर्ष तक के लगभग 3.33 करोड़ बच्चों व किशोर-किशोरियों को कृमि मुक्ति की दवा खिलाई जाने का लक्ष्य निर्धारित किया गया है

पेट में कीड़े से निजात दिलाने वाली एलबेडाजॉल की दवा प्रदेश के सभी विद्यालयों, महाविद्यालयों, तकनीकी शिक्षण संस्थानों, मदरसों और आंगनवाड़ी केंद्रों पर निःशुल्क खिलाई जा रही है। इस अभियान के दौरान छूटे बच्चों को कृमिनाशक दवा खिलाने के लिए 17 अगस्त को मांयअप दिवस आयोजित किया जाएगा ताकि एक भी बच्चा यह दवा खाने से नहीं छूटे।

कार्यक्रम में खींवर पंचायत समिति प्रधान सीमा बीड़ियासर, ग्राम पंचायत खींवर की सरपंच राजू देवी, परियोजना निदेशक, बाल स्वास्थ्य डॉ. प्रदीप चौधरी, संयुक्त निदेशक अजमेर जॉन डॉ. सम्पतसिंह जोधा तथा मुख्य चिकित्सा एवं स्वास्थ्य अधिकारी डॉ. राकेश कुमार सहित अन्य लोगों ने भाग लिया।

‘युवा मोर्चा सभी विधानसभाओं में

निकालेगा तिरंगा यात्रा’ जयपुर। भारतीय जनता युवा मोर्चा राजस्थान के तत्वावधान में हर वर्ष की भांति इस वर्ष भी “हर घर तिरंगा अभियान” के तहत प्रदेशभर में तिरंगा यात्रा एवं तिरंगा बाईक रैली का आयोजन करेगा। भाजयुमो प्रदेशाध्यक्ष अंकित गुर्जर चेची ने आज भाजपा प्रदेश कार्यालय में अभियान के तहत तिरंगा वितरण किया। इस दौरान चेची ने कहा कि भाजयुमो प्रत्येक विधानसभा स्तर पर तिरंगा रैलियों का आयोजन करेगा तथा शहीदों के स्मारकों के साथ महापुरुषों की प्रतिमाओं को अभिचान चलाकर स्वच्छ करेगा।

भाजयुमो प्रदेशाध्यक्ष अंकित गुर्जर चेची ने बताया कि प्रधानमंत्री नरेंद्र मोदी ने मन की बात कार्यक्रम के 112वें संस्करण में ‘हर घर तिरंगा अभियान’ से जुड़ने का आह्वान किया था।

श्री प्रेमभाया मंदिर में पार्थिव शिवलिंग पूजन आज

जयपुर। श्री प्रेमभाया मंडल समिति की ओर से शिवदासपुर स्थित मंदिर श्री प्रेमभाया सरकार, हरियुगल विहार में 11 अगस्त को सामूहिक पार्थिव शिवलिंग पूजन किया जाएगा। समिति के अध्यक्ष विजय किशोर शर्मा ने बताया कि सर्व समाज के करीब सवा सौ जोड़ पूजन करेंगे। इस अवसर पर श्री प्रेमभाया सरकार के वन विहा की झांकी सजाई जाएगी। श्री युगलेश्वर महादेव का रुद्रि पाठ से अभिषेक किया जाएगा। आचार्य पं. अश्विनी चतुर्वेदी ने बताया कि प्रत्येक यजमान जोड़ा रुद्राभिषेक करेगा।

## जयपुर की 50 संस्थायें हर घर तिरंगा अभियान में जुटीं



जयपुर। हर घर तिरंगा अभियान में जयपुर के हर घर में सम्पर्क किया जायेगा। ये निर्णय आज संस्कृति युवा संस्था की ओर से आयोजित तिरंगा गोष्ठी में हुआ।

इस अवसर पर 50 से अधिक सामाजिक, नागरिक संस्थाओं ने निर्णय लिया कि प्रधानमंत्री नरेंद्र मोदी जी के देशभर में चलाये जा रहे हर घर तिरंगा अभियान में घर घर जाकर आमजन को इस अभियान की

जानकारी दी जायेगी तथा 13 अगस्त से 15 अगस्त तक घरों पर दफ्तरो पर तिरंगा फहराने और सोशल मीडिया अकाउंट की डीपी में अपनी फोटो के साथ तिरंगे की फोटो लगाने की अपील की जायेगी।

इस अवसर पर आयोजित बैठक को सम्बोधित करते हुये भाजपा नेता एवं संस्कृति युवा संस्था के अध्यक्ष पं. सुरेश मिश्रा ने कहा कि देश के प्रधानमंत्री नरेंद्र मोदी के आह्वान पर

हम सबको हर घर तिरंगा पहुंचाना है और आमजन से अपील करनी है कि घर-घर तिरंगा लगाया जाये। साथ ही सभी गैर सरकारी कार्यालयों में भी तिरंगा झंडा लगाकर देश के प्रति अपनी भावना प्रदर्शित करने का दिन है। मिश्रा ने इस अवसर पर कहा है कि देश की आजादी के लिये लाखों लोगों ने अपनी कुर्बानी दी, उनको नमन कर हम सबका दायित्व बनता है कि तिरंगे के स्वाभिमान को बढ़ाया जाये।

## आई.आर.एस. अधिकारी के खिलाफ दहेज प्रताड़ना का मामला दर्ज

जयपुर। अहमदाबाद के आईआरएस अधिकारी के खिलाफ पत्नी ने शूदी के डेढ़ साल बाद जयपुर में दहेज और मारपीट का केस दर्ज करवाया है। 16 जुलाई को पीड़िता पूरवा बागड़ी ने महिला थाना पश्चिम में शिकायत दी थी। मेडिकल जांच करने के बाद पुलिस ने आईआरएस अधिकारी चिराग झवाल (असिस्टेंट कमिश्नर आयकर विभाग अहमदाबाद) के खिलाफ केस दर्ज कर लिया है। पीड़िता पूरवा ने बताया कि 13 मई 2022 को उनकी सगाई चिराग के साथ होटल रामबाग पैलेस में हुई थी। परिवार की स्थिति इतनी अच्छी नहीं थी, चिराग के परिवार की इच्छा अनुसार रिश्तेदारों से पैसा लेकर रामबाग पैलेस में सगाई करवाई। इस दौरान 5 लाख नगद, डायमंड की रिंग, चांदी की रिंग, चांदी का नारियल, चांदी का कलश सहित सगाई का कार्यक्रम किया गया। अक्टूबर 2022 के पहले सप्ताह में चिराग के परिवार ने शूदी में एक बॉल्डो या फॉरच्यूनर कार, 1 करोड़ रुपए नगद लेने की मांग की। इस पर पीड़िता के माता-पिता ने चिराग के पिता को फोन से सम्पर्क किया। 7 अक्टूबर 2022 को उनके जयपुर के घनश्याम विहार बजरी मंडी स्थित निर्माणाधीन मकान पर मिलने गए। यहां पीड़िता के माता-पिता

ने कहा कि आपकी मांग के अनुमार गाड़ी और एक करोड़ रुपए देने की हमारी हैसियत नहीं है। इस पर चिराग के माता-पिता महेश चन्द्र और कविता उर्फ कमला ने नाराज होकर कहा कि हमारा लड़का आईआरएस है। आयकर विभाग में है। इस दौरान कई मांगों पर सहमत बनी। 2 दिसम्बर 2022 को जयपुर के अजमेर रोड स्थित द पैलेस नरसिंहपुरा में शूदी का कार्यक्रम आयोजित हुआ। बारात के स्वागत के समय 51 हजार रुपए नगद चिराग को दिए गए। शूदी के दौरान डेढ़ लाख रुपए, कन्यादान में 7 लाख से ज्यादा दिए गए। इस दौरान चिराग, उसका भाई मोहित और माता-पिता नाराज हो गए। आपने हमारी समाज में बेइज्जती कर दी। हमारी हैसियत और मांग के अनुसार केश राशि नहीं दी है। धमकी देने लगे की अब दुल्हन की विदाई नहीं होगी।

पुलिस उपायुक्त जयपुर पश्चिम अमित कुमार ने बताया कि युवती की शिकायत पर एफआईआर दर्ज की गई है। पीड़ित पक्ष के परिवार के सभी सदस्यों के बयान दर्ज किए जा रहे हैं। एफआईआर के हिसाब से आरोपी पक्ष को भी पृष्ठताछ के लिए बुलाया जा रहा है। मामले के हर पहलू पर जांच हो रही है।

## विद्यार्थियों ने खेल-खेल में सीखा योगा

जयपुर। आर्ट ऑफ लिविंग जयपुर के स्वयंसेवकों ने केंद्रीय विद्यालय मानसरोवर के विद्यार्थियों के लिए हेल्थ डेव हैपीनेस शिविर का आयोजन किया। कार्यक्रम के दौरान आर्ट ऑफ लिविंग की प्रशिक्षक रवि शर्मा और अन्य स्वयंसेवकों ने विद्यार्थियों को योग, प्रणायाम और मेडिटेशन का महत्व बताया। विद्यार्थियों ने जाना कि कैसे वह योग के द्वारा अपने अंदर निरंतर सहजता और खुशी को महसूस कर सकते हैं।

विद्यार्थियों ने खेल-खेल में सीखा योगा

## कांग्रेस निकालेगी तिरंगा यात्रा

जयपुर। जयपुर शहर जिला कांग्रेस अध्यक्ष आर आर तिवारी के नेतृत्व में स्वतंत्रता दिवस के अवसर पर हर वर्ष की भांति इस वर्ष भी 11 अगस्त को शाम 4 बजे सूरजपोल गेट से चांदपोल बाजार तक तिरंगा यात्रा का आयोजन किया जाएगा। तिरंगा यात्रा के लिए सूरजपोल गेट, जयपुर पर सभी कांग्रेस कार्यकर्ता एकत्रित होकर भारत माता की जय के नारे लगाते हुए तिरंगा यात्रा का शुभारंभ करेंगे। यात्रा सूरजपोल गेट से शुरू होकर रामगंज चौपड़, बड़ी चौपड़, छोटी चौपड़ होते हुए चांदपोल गेट के बाहर पहुंचकर सभा में तब्दील होगी। जिसके मुख्य अतिथि नेता प्रतिपक्ष टीकाराम जूली होंगे। सभा को पूर्व मंत्री बी डी करला सेवादल के प्रदेश अध्यक्ष हेम सिंह शेखावत, ओबीसी विभाग के प्रदेश अध्यक्ष हरसहाय यादव, जयपुर ग्रामीण अध्यक्ष गोपाल मीणा, आमेर विधायक प्रशांत शर्मा संबोधित करेंगे।



मुख्यमंत्री भजनलाल शर्मा ने शनिवार सुबह अपने आवास पर भगवान कार्तिकेय के वाहन, पक्षियों के राजा मोर को आहार प्रदान किया। ईश्वर द्वारा सृजित, भगवान श्रीकृष्ण की परछाई के रूप में विख्यात पक्षी मोर सौंदर्य, प्रेम एवं स्नेह का प्रतीक है। इनकी सेवा स्वयं में आराधना है, जो देवीय कृपा से कम नहीं है।

## लाखों रुपए के जेवर व नकदी लेकर नेपाली नौकर दम्पती फरार

जयपुर। वैशाली नगर थाना इलाके में पिता-पुत्र को नशीली कॉफी पिलाकर नेपाली नौकर दम्पती घर से लाखों रुपए के जेवर व नकदी लेकर फरार हो गए। घटना का पता मंदिर से महिला के घर लौटने पर लगा। इस पर पीड़िता ने पुलिस को सूचना दी। सूचना पर मौके पर पहुंच कर पुलिस ने साक्ष्य लेकर जांच शुरू कर दी है। पिता-पुत्र का एक प्राइवेट अस्पताल में उपचार जारी है।

पुलिस ने बताया कि गोम डिफेंस कॉलोनी निवासी कृष्ण कुमार और उसके बेटा रोहित को शुक्रवार शाम को नौकर ने पीने को कॉफी दी। कॉफी पीने के बाद दोनों बेहोश हो गए। इसके बाद नेपाली नौकर दम्पती ने बेडरूम में रखी अलमारी

■ आरोपियों ने पिता-पुत्र को नशीली कॉफी पिलाकर बेहाश किया

का ताला तोड़कर उसमें रखी नकदी व जेवर निकाल कर ले गए। घटना का पता मंदिर से कृष्ण कुमार की पत्नी के घर लौटने पर लगा। इस पर पुलिस को सूचना दी गई। मौके पर पहुंचकर पुलिस ने नौकर दम्पती की तलाश शुरू कर दी है। थानाधिकारी रविंद्र सिंह ने बताया कि कृष्ण कुमार इनकम टैक्स डिपार्टमेंट से रिटायर है और उसका बेटा प्राइवेट काम करता है। घटना शुक्रवार शाम करीब सात

बजे की है। घटना के समय कृष्ण कुमार की पत्नी मंदिर चली गई थी। कृष्ण कुमार ने नौकर दम्पती को कॉफी लाने को बोला। नौकर दम्पती ने कॉफी लाकर दी। कृष्ण कुमार और उसके बेटे ने साथ बैठकर कॉफी पी। कॉफी पीने के बाद दोनों बेहोश हो गए।

इसके बाद नौकर दम्पती ने अच्छे से घर को खंगाला और बेडरूम में रखी अलमारी से लाखों रुपए के जेवर व नकदी ले गए। फिलहाल घर से गए सामान की पूरी जानकारी नहीं मिल पाई है। कृष्ण कुमार और उसके बेटे का एक निजी अस्पताल में उपचार जारी है। पृष्ठताछ में सामने आया कि नौकर दंपति को 5 से 10 दिन पहले ही काम पर रखा

था और उनका वेरिफिकेशन भी नहीं करवाया था। नौकर ने अपना नाम सुभाष और पत्नी का नाम भावना बताया था। पुलिस को घटना की जानकारी करीब साढ़े आठ बजे मिली।

थानाधिकारी ने बताया कि इस पूरे मामले घटना स्थल और उसके आस-पास के इलाकों में लगे सीसीटीवी कैमरों की फुटेज मिली है। इसमें नौकर दम्पती नजर आ रहे हैं। उनकी खोजबीन में आधा दर्जन से अधिक टीमों को लगाया गया है। शहर भर में नाकाबंदी भी करवाई गई, लेकिन अभी तक नौकर दम्पती का पता नहीं चल पाया है। उम्मीद है जल्द ही नौकर दम्पती को पकड़ लिया जाएगा।

## डिग्गी कल्याण जी की 59वीं लक्ष्मी पदयात्रा आज

जयपुर। डिग्गी कल्याण जी की 59वीं लक्ष्मी पदयात्रा रविवार सुबह नौ बजे चौड़ा रास्ता स्थित ताडकेश्वर महादेव मंदिर से रवाना होगी। बीती रात से ही जयपुर के आसपास के गांवों से पदयात्री जयपुर के लिए रवाना होना शुरू हो गए। रविवार तड़के गोविंद देवजी के दर्शन कर पदयात्री चौड़ा रास्ता के बरामदों में डेरा डाल देंगे। सुबह हजारों की संख्या में पदयात्री कल्याण घण्टी के जयकारे लगाते हुए डिग्गी के लिए रवाना होंगे। लक्ष्मी पदयात्रा के संचालक श्रीजी शर्मा ने बताया कि उप मुख्यमंत्री डॉ प्रेमचंद

बैरवा, विधायक बालमुकुंदाचार्य, संत-महंत सहित अनेक विशिष्ट लोग मुख्य ध्वज का पूजन कर पदयात्रा को रवाना करेंगे। ध्वज की छत्रछाया में पदयात्री कनक दंडवत करते हुए मोतीईगरी गणेशजी मंदिर के दर्शन कर डिग्गी के लिए प्रस्थान करेंगे। पदयात्रियों के लिए चौड़ा रास्ता से सांगानेर तक सैकड़ों स्थानों पर भंडारे लगाए जाएंगे। जहां फल, शर्बत, शिकंजी, छाछ, लस्सी, कचोरी, पकोड़ी, मिठाई, सब्जी-पूड़ी सहित खाने-पीने का सभी सामान होगा। विभिन्न संस्थाएं बड़े स्तर पर भंडारे

लगाएंगी। पदयात्री 11 अगस्त को मद्रामपुर, 12 को हरसूलिया, 13 को फागी, 14 को चोसला में रात्रि विश्राम करते हुए स्वतंत्रता दिवस 15 अगस्त को डिग्गी मालपुरा के कल्याणजी मंदिर पर पहुंचेंगे। जहां भगवान श्री कल्याण को ध्वज अर्पित करने के बाद गंगाजल से भगवान का अभिषेक किया जाएगा। इस बार पदयात्रा में पांच से छह लाख श्रद्धालुओं के शामिल होने का अनुमान है। राजस्थान के अलावा मध्यप्रदेश के श्रद्धालु भी पदयात्रा में शामिल होते हैं।

## डबल शंकर महादेव कावड़ यात्रा आज

जयपुर। बाबा हरीशचंद्र मार्ग स्थित डबल शंकर महादेव मंदिर में रविवार को हजारों श्रद्धालु गंगा और गलता तीर्थ से लाये हुए जल से शिवलिंग का अभिषेक और पूजा अर्चना करेंगे। आयोजन समिति के संयोजक शरद खडेलवाल और पूर्व महापौर ज्योति खडेलवाल ने बताया कि कावड़ यात्रा प्रातः सात बजे गलता कुंड से शुरू होकर गलता गेट, सूरजपोल गेट, रामगंजबाजार बड़ी चौपड़ होते हुए चौड़ा रास्ता स्थित झारकाशी मंदिर पहुंचेंगे। जहां से 1100 महिलाएं कलश लेकर बेंड बाजों के साथ डबल शंकर महादेव मंदिर जाएंगी। इसके बाद भगवान शिव का अभिषेक किया जायेगा।

## दोषमुक्त होने पर कंडक्टर का सेवा समाप्ति आदेश रद्द

जयपुर, (का.सं.)। राजस्थान हाईकोर्ट ने क्रिमिनल केस में राजीनामा के आधार पर दोषमुक्त होने पर रोडवेज कंडक्टर का सेवा समाप्ति आदेश रद्द कर दिया है। इसके साथ ही मामले के अनुशासनात्मक अधिकारी को निर्देश दिया है कि वह याचिकाकर्ता को सुनवाई का मौका देते हुए उसकी दोषमुक्ति के आदेश को ध्यान में रख पुनः नियुक्ति पर विचार करें। जस्टिस


अनूप ढंड ने यह निर्देश ओमप्रकाश यादव की याचिका पर दिया। मामले से जुड़े अधिवक्ता सुनील कुमार सिंगोदिया ने बताया कि प्रार्थी को एक क्रिमिनल केस में दंडित करने पर उसकी सेवाएं खत्म कर दी थीं। इस आदेश को उसने एडीजे किशनगढ़वास के यहां पर अपील के जरिए चुनौती दी, लेकिन अपीलीय कोर्ट ने भी प्रार्थी को दोषी माना। इसे

■ अदालत ने अनुशासनात्मक अधिकारी को निर्देश दिये हैं कि याचिकाकर्ता को सुनवाई का मौका देते हुए उसकी पुनः नियुक्ति पर विचार करें

हाईकोर्ट में चुनौती देते हुए कहा कि उसके व परिवारी के पक्ष में राजीनामा होने पर उसे 5 मई 2022 के आदेश से दोषमुक्त कर दिया है। उसने दोषमुक्त होने पर निगम के समक्ष सेवा खत्म करने वाले आदेश को रद्द कर उसे सेवा में बहाल करने का आग्रह किया, लेकिन निगम का कहना है कि सेवा खत्म करने वाले आदेश


को किसी कोर्ट ने रद्द नहीं किया है, इसलिए उसे बहाल नहीं कर सकते। प्रार्थी ने कहा कि निगम की जांच करवाई के दौरान वह न्यायिक अभिरक्षा में था और इसके चलते उसे अपना पक्ष रखने का पर्याप्त अवसर नहीं मिला। इसलिए उसका सेवा खत्म करने वाला आदेश रद्द कर उसे बहाल किया जाए।

## टूटी सड़कों के कारण सीकर रोड पर भारी ट्रेफिक जाम, आमजन परेशान



बारिश के कारण राजधानी जयपुर की अधिकांश सड़कें क्षतिग्रस्त हो गयी हैं। जयपुर-सीकर हाईवे की मुख्य सड़क में हरमाड़ा से लेकर 14 नंबर बाईपास तक जगह-जगह खड्डे हो गए हैं। इस कारण यहां से गुजरने वाले वाहन दिनभर हिचकोले खाते हुए धीरे-धीरे रेंगते हैं। सड़क इतनी बुरी तरह जर्जर है कि वाहन चालक मजबूरन सिंसाल लाइन में गाड़ियां चलाते हैं, ऐसे में यहां दिनभर भारी ट्रेफिक जाम की स्थिति बनी हुई है। हरमाड़ा थाने से लेकर वी.के.आई. चौराहे तक अधिकांश समय यातायात जाम की समस्या रहने से लोगों को परेशानियां झेलनी पड़ रही है।

## ग्रेटर निगम ने शुरू किया सामुदायिक कम्पोस्ट पिट



जयपुर। कचरा प्रबंधन में सुधार के उद्देश्य से नगर निगम ग्रेटर जयपुर ने वार्ड 134 में एक सामुदायिक कम्पोस्ट पिट का शुभारंभ किया है। यह पहल गीले कचरे के प्रभावी निपटान के लिए की गई है और स्थानीय निवासियों की सक्रिय भागीदारी से इसे अंजाम दिया गया है। इस आयोजन की अध्यक्षता मालवीय नगर जोन उपायुक्त अश्वीषा बराड़ ने की, जिन्होंने रिबन काटकर पिट का उद्घाटन किया और इसके बाद पिट का पूजन भी किया। यह कदम नगर निगम का उद्घाटन किया और इसके बाद पिट का समाधान ढूँढने और नवाचारी उपायों को अपनाने की प्रतिबद्धता को दर्शाता है। उपायुक्त अश्वीषा बराड़ ने बताया

कि यह सामुदायिक कम्पोस्ट पिट गीले कचरे के निपटान में सहायक होगा और इसे घर पर कम्पोस्टिंग प्रथाओं के साथ मिलाकर उपयोग किया जाएगा। स्थानीय निवासियों ने भी इन प्रथाओं की अपनाना है, जो स्थायी कचरा प्रबंधन की दिशा में महत्वपूर्ण कदम है। इस पिट के शुभारंभ से वार्ड में कचरा प्रबंधन की प्रक्रिया में सुधार होगा, पर्यावरणीय प्रभाव कम होगा, और एक साफ-सुथरे और हरित वातावरण को बनाए रखने में मदद मिलेगी। इस अवसर पर निगम टीम, निगम पीआईयू टीम, फिनलूप टीम, वीकेय टीम और विकास समिति के सदस्य उपस्थित रहे।